

ഉയേഷ ധാർ ?





இயேசு யார்?

நல்லாசிரியர், நீதிதவறாதவர், பைத்தியத்தனமுள்ள பையன், சிறுபிள்ளைகளின் கதை. இதைப்போன்று இயேசுவைப் பற்றிய பல “பதிப்புகள்” உண்டு. 2000 வருடங்களுக்கு முன் வாழ்ந்த இந்த யூத மனிதரைக் குறித்து, உண்மையில் இவர் கடவுள் என்ற கருத்து எப்படிப்பட்டதாயிருக்கும்? யாராலும் இதை எப்படி நம்பமுடியும்? மிக நீண்ட காலத்திற்குமுன் வாழ்ந்த இயேசு ஒரு நல்ல மனிதராக இருக்கலாம் - ஆனால் உலகத்தைச் சிருஷ்டித்தவரா? உண்மையிலா?..

இயேசு கிறிஸ்து கடவுள் என்ற நம்பிக்கையே கிறிஸ்தவத்தின் இருதயத்தின் ஆழத்தில் இருக்கிறது. ஆனால் இந்த உரிமைகோரல் பலருக்குக் கேலியாக இருக்கிறது. ஆகவே, அறிந்திருக்கிறோம் என்று நாம் நினைப்பவையும், நமது நண்பர்கள், பெற்றோர் ஆகியோரால் நமக்குக் கூறப்பட்டவையும் ஒரு பக்கம் இருக்க, இந்த உண்மையான இயேசு யார்?



இது ஏன் முக்கியமானது?

அவர் கடவுளென்று கிறிஸ்தவர்கள் உரிமைகோருவதுடன், இயேசு தமது மீட்பர் என்று அழைப்பதுடன், நம்மை மீட்பதற்காகவே அவர் இவ்வுலகிற்கு வந்த நோக்கமாய் இருக்கிறது என்கிறார்கள். “கிறிஸ்து” என்பதன் அர்த்தம், “தெரிந்துகொள்ளப்பட்டவர்” என்பதாம். இயேசு என்றால், “இரட்சகர்” என்று அர்த்தமாம். ஆகவே, இயேசு கிறிஸ்து என்பவர் நம்மை மீட்பதற்காகத் தெரிந்துகொள்ளப்பட்டவர் (அதாவது, நமது இரட்சகர்). அவருடைய வாழ்வு, மரணம், உயிர்த்தெழுதலினால் மாத்திரமே எவராவது மீட்கப்படலாம் என்று அவர்கள் நம்புகிறார்கள்.

ஆனால், எதிலிருந்து மீட்கப்படுவது?

தம்முடன் நாம் வாழுவதற் கென்றே கடவுள் நம்மைப் படைத்தார். ஆனால் நாமோ, நமது பெறுமதியை அவருக்கும் மேலாக உயர்த்தி, நாம் விரும்பிய காரியங்களை முதன்மைப்படுத்தி, நமது வாழ்வை நாமே வாழ்ந்து, நமது காரியங்களை நாமே செய்துகொண்டு, கடவுள் இல்லாமலே வாழ விரும்புகிறோம். நாம் அனைவரும் குற்றவாளிகள்; “நீதிமான் ஒருவனாகிலும் இல்லை. ஒருவனுமே இல்லை” (ரோமர் 3:10). நமது படைப்பாளராகிய கடவுளை நாம் அனைவரும் அசட்டைசெய்கிறோம். இதைத்தான் வேதாகமம், “பாவம்” என்று அழைக்கிறது. பாவத்திற்கான தண்டனை மரணம். நமக்கான இந்தத் தண்டனையைத் தாமே ஏற்று, நம்முடைய இடத்தில் தாமே மரிப்பதற்காகவே கிறிஸ்து, அவரே கடவுளானவர்,

*நீதிமான்
ஒருவனும்
இல்லை,
ஒருவனாகிலும்
இல்லை.”*
(ரோமர் 3:10)
.....

இந்தப் பூமிக்கு வந்தார் என்று
கிறிஸ்தவர்கள் நம்புகிறார்கள்.

இதனாற்தான், உண்மையில்

இயேசு யார் என்பதை
நிச்சயப்படுத்திக்கொள்வது

முக்கியமானதாக இருக்கிறது.

நம்மில் ஒருவரைப்போல அவரும்

ஒரு சாதாரண மனிதராக இருந்தால், அவரால் நம்மை

இரட்சிக்கவே முடியாது. பூரணமானவரும், கிரயம்

செலுத்தப்படவேண்டிய பாவம் தன்னில் இல்லாதவருமான

கடவுளே நமது பாவத்தைத் தாமே சுமந்து, நமக்காக

ஜீவனைக் கொடுக்க வல்லவர். அதனாற்தான் இயேசு

கடவுளா இல்லையா என்பதையும், அவர் சொல்வதுபோல

எம்மை இரட்சிக்க வல்லவரா என்பதைக் குறித்தும்

அறிந்துகொள்வது மிகவும் முக்கியமானதாகும்.

தானே கடவுள் என்று உரிமைகோரும் ஒருவரை நாம்

எப்படி நம்புவது? கடவுளாக இல்லாதவர்கள் எவராவது

தாமே கடவுள் என்று கூறினால் அவர்கள் தவிர்க்கப்பட

வேண்டியவர்கள். அவர்கள் நல்லவர்கள் அல்லது

ஞானிகள் என்று நிச்சயமாகவே அழைக்கப்படக்கூடாது.

அவர்கள் பைத்தியக்காரர்கள் என்றே அழைக்கப்பட

வேண்டும். ஆகவே, இயேசு தாமே கடவுள் என்று மிகத்

தெளிவாகக் கூறியிருக்கிறபடியால், ஒன்றில் அவர்

பைத்தியக்காரர்... அல்லது, அவர் உண்மையைக்

கூறுகின்றார். இதைத் தீர்மானிப்பதற்கு ஊகங்கள்

அப்பிராயங்களுக்கு அப்பாற்சென்று நாம் பார்க்க

வேண்டும். நமக்குச் சாட்சிகள் தேவை. இயேசுவைப்

பற்றி வேதாகமத்திற்கு அப்பால் சாட்சிகள் தேவை என்று

சிலர் நினைக்கிறார்கள். உண்மையாகவே அற்புதங்கள்

செய்து, தன்னைப் பின்பற்றும் ஒரு கூட்டம் மக்களைச்

சேர்த்துக்கொண்ட ஒருவரைப்பற்றி, மற்றச் சரித்திர

நூல்களில் கூறப்பட்டிருக்கவேண்டும் என்று அவர்கள்

நிச்சயமாகக் கூறுகின்றார்கள். அவர்கள் கூறுவது சரியே.

.....

இயேசு என்றால்,

“இரட்சகர்”

என்று அர்த்தமாம்.

.....



ஆதாரங்கள்

யூ

த ஆசிரியரும் படைத்தலைவருமான ஜோசெபஸ் (Josephus கி.பி.37-100), ரோம செனற்றர் இளைய பிளினி (Pliny the Younger கி.பி.61-113), ரோம சரித்திர ஆசிரியரான ரசிற்றஸ் (Tacitus கி.பி.56-117) ஆகியோரும் இயேசுவைப்பற்றி எழுதிய பலருக்குள் அடங்குவர்.

“ஒரு ஞானி” என்றும், “ஆச்சரியமான வேலைகளைச் செய்பவர்” என்றும் ஜோசெபஸ் கிறிஸ்துவை அழைக்கிறார். கிறிஸ்தவர்கள், “கிறிஸ்துவைக் கடவுளாக” வணங்குவதாக சக்கரவர்த்திக்கு எழுதிய கடிதத்தில் பிளினி குறிப்பிட்டுள்ளார். “கிறிஸ்து”

புரட்சிகரமான ஒரு மதத்தை ஸ்தாபித்த ஒருவர் என்றும், (ரோம சாம்ராஜ்யத்தில் அப்படி ஒரு மதம் இருக்காததால் அதைப் “புரட்சி” என்று குறிப்பிட்டுள்ளார்), பொந்தியு பிலாத்துவின் கட்டளைப்படி அவர் கொலை செய்யப்பட்டதாகவும் ரசிற்றஸ் குறிப்பிட்டுள்ளார்.

இதை எழுதியவர்கள் எவரும் கிறிஸ்துவைப் பின்பற்றியவர்கள் அல்ல. ஆயினும், இயேசு வாழ்ந்தார் என்பதையும், அவரைப் பின்பற்றியவர்கள் அவரைக் கடவுள் என்று நினைத்ததையும் இவர்கள் ஏற்றுக் கொண்டிருக்கிறார்கள்.

எப்படியென்றாலும், இயேசுவின் அடையாளத்தைக்

.....

*பண்டைய
நாகரீகத்திலுள்ள
பதிவேடுகள்,
வேதாகமக் கதைகள்,
காலவரிசைகள்,
குறிப்பிடப்பட்ட
மக்கள், அனைத்தும்*

*உண்மை
என்று உறுதிப்
படுத்துகின்றன.*

.....

குறித்த அதிக ஆதாரத்தைக் கொண்டிருப்பது வேதாசமம் ஆகும். இயேசு, கடவுள் என்பதை வேதாசமம் தெளிவாக எடுத்துக்கூறுகின்றது. கடந்த 2000 வருடங்களாக, வேதாசமம் பல அறிஞர்களால் ஆய்வுசெய்யப்பட்டுவருகிறது. இவர்கள், வேதாசமம் நம்பத்தகுந்ததும் மிகச் சரியானதும் என்பதைக் கண்டுகொண்டுள்ளார்கள். பண்டைய நாகரீகத்திலுள்ள பதிவேடுகள், வேதாசமக் கதைகள், காலவரிசைகள், குறிப்பிடப்பட்ட மக்கள், அனைத்தும் உண்மை என்று உறுதிப்படுத்துகின்றன.

(ourdailybread.org/lookingdeeper ல், உண்மையிலேயே வேதத்தை நாம் நம்பமுடியுமா என்பதில் இதைப்பற்றி மேலதிகமாக அறிந்துகொள்ளலாம்.)

இது மிகவும் முக்கியமானது. ஏனைய சரித்திர நூல்களின்படி வேதாசமம் மிகச் சரியானது என்றால், இயேசுவைப்பற்றி அவை கூறும் எல்லாவற்றையும் நாம் கவனித்துக் கேட்கவேண்டும். இயேசுவை அடையாளப்படுத்தும் உண்மைகளுக்கு வேதாசமத்தின் உண்மைகள் நிகராயிருக்கும் என்றால், உண்மைகளுக்கும் மேலாக காரியங்களை அறிந்து கொள்ள நாம் அதை வாசிப்பது அவசியம். அவர் யாராயிருந்தார் என்ற உண்மையுடன் அவருடைய குணாதிசயம், ஆள்தன்மை, செயல்கள் ஆகியவற்றையும்

நாம் தேடிக்கண்டு கொள்ளவேண்டும். அவர் உண்மையாகவே வாழ்ந்தார்; ஆனால் அவர் உண்மையாகவே கடவுள்தானா?

.....
இயேசுவே கடவுள்
என்பதை வேதாசமம்
தெளிவாகக்
கூறுகின்றது.



வேதாகமம்

பழைய ஏற்பாடு

இயேசு பிறப்பதற்கு முன்பதாகப் பலநூறு ஆண்டுகளுக்கு முன், வேதாகமத்தின் பழைய ஏற்பாட்டுப் பகுதி எழுதப்பட்டது. பழைய ஏற்பாட்டுப் புத்தகங்களில் பலவற்றின் எழுத்தாளர்களால், வரப்போகும் இரட்சகரைப்பற்றிய (கிறிஸ்து) அநேக விபரங்கள் முன்னதாகவே எழுதப்பட்டுள்ளன. இந்தத் தீர்க்கதரிசனங்களை, இயேசுவின் வாழ்க்கையும் மரணமும் மிகவும் வியக்கத்தக்க விதத்தில் மிகவும் சரியாகவே நிறைவேற்றியுள்ளன. அவற்றுள் சிலவற்றை இங்கே கவனிப்போம்.

ஏசாயா 7:14 : “இதோ, ஒரு கன்னிகை கர்ப்பவதியாகி ஒரு குமாரனைப் பெறுவாள், அவருக்கு இம்மானுவேல் என்று பேரிடுவாள்.

இம்மானுவேல் என்பதற்கு, “தேவன் நம்மோடிருக்கிறார்” என்று அர்த்தமாம். இது, வரப்போகும் கிறிஸ்து, கடவுளாக இருக்கிறார் என்பதன் முன்னறிவிப்பு ஆகும். பிறக்கப்போகும் இந்தக் குழந்தையை இந்த எழுத்தாளர் எப்படி அழைக்கிறார் பாருங்கள்: வல்லமையுள்ள தேவன், நித்திய பிதா, சமாதானப் பிரபு (ஏசாயா 9:6).

மீகா 5:2 : வரப்போகும் இராஜாவின் பிறப்பிடம் பெத்லகேம் என்று இவர் முன்னுரைக்கிறார்.

பெத்லகேமே, . . . இஸ்ரவேலை ஆளப்போகிறவர் உன்னிடத்திலிருந்து புறப்பட்டு என்னிடத்தில் வருவார்: அவருடைய புறப்படுதல் அநாதி நாட்களாகிய பூர்வத்தினுடையது.

ஏசாயா 53 : அவர் அசட்டைபண்ணப்பட்டவரும், மனுஷரால் புறக்கணிக்கப்பட்டவரும், துக்கம் நிறைந்தவரும்,

பாடு அனுபவித்தவருமாய் இருந்தார்; அவரைவிட்டு, நம்முடைய முகங்களை மறைத்துக்கொண்டோம்; அவர் அசட்டைபண்ணப்பட்டிருந்தார்; அவரை எண்ணாமற்போனோம். மெய்யாகவே அவர் நம்முடைய பாடுகளை ஏற்றுக்கொண்டு, நம்முடைய துக்கங்களைச் சுமந்தார்; நாமோ, அவர் தேவனால் அடிபட்டு வாதிக்கப்பட்டு, சிறுமைப்பட்டவரென்று எண்ணினோம். நம்முடைய மீறுதல்களினிமித்தம் அவர் காயப்பட்டு, நம்முடைய அக்கிரமங்களின் நிமித்தம் அவர் நொறுக்கப்பட்டார்; நமக்குச் சமாதானத்தை உண்டுபண்ணும் ஆக்கினை அவர்மேல் வந்தது; அவருடைய தழும்புகளால் குணமாகிறோம் (வச.3-5).

வரப்போகும் கிறிஸ்து தாமே கடவுள் மட்டுமல்ல, நாம் கடவுளிடமிருந்து குணமாக்கலையும் சமாதானத்தையும் பெற்றுக்கொள்ள ஏதுவாக, அவர் பாடுபடுவார். (நமது சுயநலத்தின் காரணமாக) கடவுளுக்கும் நமக்கும் ஏற்பட்ட பிளவு சீர்திருத்தப்படுவதற்கு அவருடைய மரணமே காரணமாக அமையும். நம்முடைய தவறுகளுக்காகவும் வேதனைகளுக்காகவும் கிறிஸ்து தாமே தம்மை விருப்பத்துடனே மரணத்திற்கு ஒப்புக்கொடுப்பார் என்று ஏசாயா 53 தொடர்ந்து கூறுகின்றது (வச.6-7).

வரப்போகும் கிறிஸ்துவைப்பற்றி பழைய ஏற்பாடு கூறியிருப்பது ஏன் முக்கியமானது என்று கருதப்படுகிறது?

புதிய ஏற்பாடு

(இயேசு வாழ்ந்த காலத்தில் வாழ்ந்தவர்களால் எழுதப்பட்ட) புதிய ஏற்பாடு, பழைய ஏற்பாட்டில் கூறப்பட்ட வாக்குறுதிகளை இயேசு எப்படி நிறைவேற்றினார் என்பதைப்பற்றிய பல குறிப்புகளால் நிறைந்திருக்கிறது. பழைய ஏற்பாடு, கிறிஸ்துவின் தகைமைகள், திறமைகள் ஆகிய விபரங்களைக் காண்பிக்கிறது என்றால், புதிய ஏற்பாடு, அந்த அடிப்படை விதிகளுக்குள் கிறிஸ்து எப்படிச் சரியாக அடங்குகிறார் என்பதைக் காண்பிக்கிறது. சில

உதாரணங்களைக் கவனிப்போம்.

மத்தேயு 1 : 22 - 23 தீர்க்கதரிசியின் மூலமாய்க் கர்த்தராலே உரைக்கப்பட்டது நிறைவேறும்படி இதெல்லாம் (ஒரு தேவதூதன் யோசேப்புக்குத் தோன்றி மரியாளின் கர்ப்பத்தைக் குறித்து விளக்கினான்) நடந்தது. அவன்: “இதோ ஒரு கன்னிகை கர்ப்பவதியாகி ஒரு குமாரனைப் பெறுவாள்; அவருக்கு இம்மானுவேல் என்று பேரிடுவார்கள் என்று சொன்னான். இம்மானுவேல் என்பதற்கு தேவன் நம்மோடிருக்கிறார் என்று அர்த்தமாம்”.

மீகா தீர்க்கதரிசியினால் உரைக்கப்பட்ட தீர்க்கதரிசனம் நிறைவேறும்படி, இயேசு பெதலகேமில் பிறந்தார் (மத்தேயு 2:1-6) என்று இந்தப் பகுதி தொடர்ந்து சொல்லுகிறது.

இயேசு கைது செய்யப்பட்டு மரணத்திற்கு ஒப்புக்கொடுக்கப்பட்டபோது, ஏசாயா 53:6-7ல் கொடுக்கப்பட்டுள்ள வாக்குத்தத்தம் நிறைவேற்றப்பட்டது. தம்மைக் கைது செய்ததை அவர் எதிர்க்கவில்லை. ஆனால், தமது சுயவிருப்பத்துடனேயே அவர் சிலுவைக்குச் சென்றார்.

இயேசுவால் நிறைவேற்றப்பட்ட பல தீர்க்கதரிசனங்கள் இன்னும் இருக்கின்றன. இச் சிறிய நூலில் அவற்றைச் சேர்க்க இடம் போதாது.

தமது அடையாளத்தை வேறு எந்த வகையில் இயேசு நிரூபித்தார் என்பதை ஒரு கிறிஸ்தவ நண்பரிடமோ அல்லது உங்கள் சபை வழிகாட்டி ஒருவரிடமோ ஏன் நீங்கள் கேட்கக்கூடாது? இயேசுவைப் பற்றி நன்றாக அறிந்தவர்களின் வார்த்தைகளைக் கேட்பதன் மூலம் இயேசு யார் என்பதைப் பற்றி இன்னும் அதிகமாக அறிந்துகொள்ளலாம்.

அவரைப் பின்பற்றியவர்களின் வார்த்தைகள்

இயேசுவின் முதலாவது சீடர்களில் ஒருவரான யோவான், கண்ணால் கண்ட சாட்சியாக இயேசுவைப்பற்றிய வாழ்க்கை விபரங்களை எழுதியுள்ளார். அவர் எழுதிய புத்தகத்தின் ஆரம்பப் பகுதியிலே, “...கிருபையினாலும் சத்தியத்தினாலும்

நிறைந்தவராய் நமக்குள்ளே வாசம்பண்ணினார். அவருடைய மகிமையைக் கண்டோம்; அது பிதாவுக்கு ஒரேபேறானவருடைய மகிமைக்கு ஏற்ற மகிமையாகவே இருந்தது” என்று இயேசுவைப்பற்றி எழுதியுள்ளார். இயேசு “பிதாவினிடத்திலிருந்து வந்தவராக” கடவுளாகவும், “காணப்படுகிறவராக” ஒரு மனிதனாகவும் வாழ்ந்தார் என்று யோவான் கூறினார்.

இயேசு தமக்குரிய அடையாளத்தை உறுதிப்படுத்தித் தெளிவாகப் பேசியதை யோவான் பல இடங்களில் பதித்துள்ளார். பின்வரும் சில வசனங்களை வாசித்துப் பாருங்கள். 8:23,58; 14:1-7

இயேசுவே கடவுள் என்று யோவான் மாத்திரம் கூறவில்லை. கிறிஸ்துவை அறிவதற்கு முன்னர் கிறிஸ்தவர்களை வெறுத்த பவுல், கிறிஸ்துவை அறிந்து, அவருடைய ஆரம்பகாலச் சீடர்களுள் ஒருவராய் இருந்தவர். அவர் பல திருச்சபைகளுக்கும் தனிப்பட்டவர்களுக்கும் பல நிருபங்களை எழுதியுள்ளார். அவற்றில் இயேசு கடவுள் என்பதை எப்போதுமே உறுதிப்படுத்தியுள்ளார்.

பிலிப்பியர் 2:5-7 : “கிறிஸ்து இயேசுவிலிருந்த சிந்தையே உங்களிலும் இருக்கக்கடவது. அவர் தேவனுடைய ரூபமாயிருந்தும் தம்மைத்தாமே வெறுமையாக்கி, அடிமையின் ரூபமெடுத்து, மனுஷர் சாயலானார்.”

இங்கு இயேசு முழுவதும் கடவுளும், முழுவதும் மனிதனுமாகக் காண்பிக்கப்படுகிறார். அவர் எப்போதும் கடவுளாக இருந்திருக்கிறார். ஆனால், “கடவுள் - மனிதனாக” - தாழ்மையான அடிமையாக வருவதற்காக, சொந்த விருப்பத்தின்பேரில் தமது மகிமையை விட்டுக்கொடுத்து வந்து, மரணபரியந்தம் கீழ்ப்படிந்தார். இயேசு மனிதனாக வந்தபோதும், இயேசுவே கடவுள், அவர் என்றைக்கும் கடவுளாகவே இருந்தார்.

யோவானும், பவுலும் (இன்னும் அநேகரும்)

இயேசுவைப்பற்றித் தவறாக எண்ணினார்களா? அவர்கள் வேண்டுமென்றே அவரைப்பற்றிப் பொய் கூறினார்களா? இயேசு கடவுள் என்ற எண்ணத்தை அவர்கள் கனவுகண்டார்களா? இல்லவே இல்லை! தாம் கடவுள் என்று இயேசு தாமே கூறியிருக்கின்றார்.

இயேசுவின் சொந்த வார்த்தைகள்

இயேசுவைப்பற்றிக் கவனிக்கும்போது, உண்மையிலேயே அவர் தம்மைப்பற்றி என்ன கூறினார் என்பதே, நாம் மிக முக்கியமாகக் கவனிக்கவேண்டிய விடயமாகும். அதிர்ச்சி தரக்கூடிய சில உரிமைகோருதல்களை இயேசு வெளிப்படுத்தினார்!

“மனுஷகுமாரன் (இயேசுவுக்கு இன்னொரு பெயர்) மனுஷர் கைகளில் ஒப்புக்கொடுக்கப்படுவார் என்றும், அவர்கள் அவரைக் கொன்றுபோடுவார்கள் என்றும், கொல்லப்பட்டு, மூன்றாம் நாளிலே உயிர்த்தெழுந்திருப்பார் என்றும், அவர் தம்முடைய சீஷர்களுக்குப் போதகம்பண்ணிச் சொல்லியிருந்தார்.
-மாற்கு 9:31-32.

இயேசு தமது அடையாளத்தையும், தாம் வந்த பணியையும் குறித்து மிகத் தெளிவாக இருந்தார் - அதாவது நமக்காக மரிக்கவும், மூன்று நாட்களுக்குப் பின் உயிர்த்தெழவும் அவர் வந்தார். ஆகவே, இயேசு பெற்றுக்கொண்ட பல்வேறுபட்ட எதிர்வினைகளில் சிலவற்றைப் பார்ப்போம்.

அவர் பேசுவதைக் கேட்ட யூத மக்கள் அதை நன்றாக விளங்கிக்கொண்டார்கள். தம்மைத் தாமே கடவுள் என்று அவர் கூறிய வார்த்தைகள் உண்மையில் அவர்களைக் கோப்பபடுத்தியது. ஆகவே அவர்கள் உண்மையாகவே அவரைக் கொலைசெய்ய முயற்சித்தார்கள். ஒருமுறை யூதத் தலைவர்களுக்கும் இயேசுவுக்குமிடையே நடைபெற்ற வாதத்தில், “ஆபிரகாம் உண்டாகிறதற்கு முன்னமே நான்

இருக்கிறேன்” என்று இயேசு கூறினார் (யோவான் 8:58). “நான் இருக்கிறேன்” என்பது கடவுளின் இன்னொரு பெயர், இதனைப் பழைய ஏற்பாட்டில் கடவுளே உபயோகித்தார் (யாத்.3:14). இயேசு தம்மைக் கடவுள் என்றழைக்கிறார் என்பதை யூத மதத்தலைவர்கள் நன்றாக அறிந்திருந்தார்கள். ஆனால் அவர்கள் அவரை நம்ப மறுத்தார்கள். பதிலுக்கு, அவர் தம்மைக் கடவுள் என்று கூறியதற்காக அவரைக் கல்லெறிந்து கொலைசெய்ய முயற்சித்தார்கள்.

இன்னொருதடவை, இயேசு பகிரங்கமாகப் போதித்துக்கொண்டிருந்தபோது, “மனுஷகுமாரனாகிய என்னை ஜனங்கள் யார் என்று சொல்லுகிறார்கள்” என்று கேட்டார் (மத்.16:13). அவரைக் குறித்து ஜனங்களின் மன எண்ணங்களைக் (நல்ல மனிதர், போதகர், இன்னும் பல) கேட்டறிந்த பின்னர், தமக்கு நெருங்கிய சீஷர்களிடம், “நீங்கள் என்னை யாரென்று சொல்லுகிறீர்கள்” என்று அதே கேள்வியைக் கேட்டார் (மத்.16:15). அவரை நன்றாக அறிந்திருந்த சீஷர்கள் வேறுவிதமாக நினைத்தார்கள்.

சீமோன் பேதுரு பிரதியுத்தரமாக, “நீர் ஜீவனுள்ள தேவனுடைய குமாரனாகிய கிறிஸ்து” என்றான் (வச.16). அவர் கடவுள் என்ற இந்த அறிக்கையை தள்ளிவிடுவதற்குப் பதிலாக இயேசு அதை ஏற்றுக்கொண்டு, “சீமோனே, நீ பாக்கியவான், மாம்சமும் இரத்தமும் இதை உனக்கு வெளிப்படுத்தவில்லை, பரலோகத்திலிருக்கிற என் பிதா இதை உனக்கு வெளிப்படுத்தினார்” என்றார் (வச.17). இயேசு தாம் கடவுள் என்று உரிமைபாராட்டி, அதனைச் சீஷர்கள் விசுவாசிக்கவும், இந்த சத்தியத்திலே அவர்கள் தங்கியிருக்கவும் வேண்டும் என்றும் அவர் விரும்பினார்.

இறுதியாக, சந்தேகம் என்பதுவும் ஒரு எதிர்ச்செயற்பாடு என்பதைக் கவனிப்பது பிரயோஜனமாயிருக்கும். இயேசு உயிர்த்தெழுந்து ஒரு வாரத்திற்கு மேலாகியும், தோமா (இயேசுவின் இன்னொரு சீஷன்) இன்னமும் அவரைச்

சந்திக்கவில்லை. இயேசு உயிர்த்தெழுந்தார் என்று தோமாவை நம்பவைக்க மற்ற சீஷர்களால் முடியவில்லை. “அவருடைய கைகளில் ஆணிகளினாலுண்டான காயத்தை நான் கண்டு, அந்தக் காயத்திலே என் விரலையிட்டு, என் கையை அவருடைய விலாவிலே போட்டாலொழிய விசுவாசிக்கமாட்டேன்” என்றான் (யோவான் 20:25).

“மறுபடியும் எட்டுநாளாக்குப் பின்பு அவருடைய சீஷர்கள் வீட்டுக்குள்ளே இருந்தார்கள்; தோமாவும் அவர்களுடனேகூட இருந்தான்; கதவுகள் பூட்டப்பட்டிருந்தது. அப்பொழுது இயேசு வந்து நடுவே நின்று, “உங்களுக்குச் சமாதானம்” என்றார். பின்பு அவர் தோமாவை நோக்கி, “நீ உன் விரலை நீட்டி, என் கைகளைப் பார். உன் கையை நீட்டி, என் விலாவிலே போடு. அவிசுவாசியாய் இராமல் விசுவாசியாய் இரு” என்றார் - யோவான் 20:26-27.

தோமாவின் சந்தேகத்தை இயேசு விளங்கிக்கொண்டு, அவனைத் தள்ளிவிடாமல், உண்மையை அவன் ஏற்றுக்கொள்வதற்குத் தேவையான எல்லாவற்றையும் இயேசு செய்தார். பயம் கலந்த ஆச்சரியத்துடன், “என் ஆண்டவரே! என் தேவனே!” என்றான் தோமா (வச.28). அந்த வார்த்தைகளுடன், மரித்தோரிலிருந்து உயிர்த்தெழுந்த இயேசு உண்மையாகவே கடவுள்தான் என்பதைத் தோமா ஏற்றுக்கொண்டான்.

இயேசு நமது சந்தேகங்களையும் விளங்கிக்கொள்கிறார், அத்துடன் நமது நேர்மையையும் மதிக்கிறார். தம்முடனே நாம் பேசவேண்டும் என்றும், அவர் யார் என்பதை நாம் உறுதிப்படுத்திக்கொள்ள வேதத்தை வாசிக்கவேண்டும் என்றும் அவர் விரும்புகிறார்.



நீங்கள் அவரை யார் என்று சொல்லுகிறீர்கள்?

கிறிஸ்தவ எழுத்தாளரான சீ.எஸ்.லூயிஸ் என்பவர், இயேசுவின் அடையாளத்திற்கு நமக்கு மூன்று தெரிவுகள் மட்டுந்தான் இருக்கின்றன என்பதை விளக்குகின்றார்:

இயேசு கூறியதுபோன்ற காரியங்களை ஒரு மனிதன் கூறுவானானால், அவன் ஒழுக்கநெறியைப் போதிக்கும் மிகப் பெரிய ஆசிரியராகமாட்டான்; தான் ஒரு அரை அவியல் முட்டை என்று கூறும் பைத்தியம் பிடித்தவன்போலவோ, அல்லது நரகத்தின் பிசாசாகவோ இருப்பான். நீங்களே உங்கள் தெரிவைச் செய்யவேண்டும். ஒன்றில் இந்த மனிதர் அப்போதும் இப்போதும் தேவகுமாரனே - அல்லது ஒரு பைத்தியக்காரன் அல்லது அதனிலும் கீழானவர். அவர் ஒரு மூடன் என்று அடைத்து வைக்கலாம், அவர்மேல் துப்பலாம், அவரைப் பிசாசு என்று கூறிக் கொலைசெய்யலாம். அல்லது அவரது காலில் விழுந்து, ஆண்டவரே! கடவுளே! என்று அழைக்கலாம். ஆனால், அவர் ஒரு புகழ்பெற்ற மனித ஆசிரியர் என்று அவரைப்பற்றி அர்த்தமற்ற பேச்சுக்களைப் பேசிக்கொண்டு நாம் இருக்கக்கூடாது. அப்படிப் பேசுவதற்கு அவர் நமக்கு இடமளிக்கவில்லை.

அடிப்படையில், இயேசு கடவுளில்லை என்றால், ஒன்றில் அவர் பைத்தியக்காரர் அல்லது பொய் பேசுகிறவராக இருப்பார் என்று லூயிஸ் கூறுகின்றார். ஆனால் இயேசுவை அறிந்தவர்கள், அவர் பைத்தியக்காரரோ, பொய்கூறுபவரோ அல்ல என்பதை அடையாளம் கண்டுகொண்டிருந்தனர். அவர் கடவுள் என்பதை அவர்கள் அறிந்திருந்தனர். நாம் உண்மையை அறிந்துகொள்வதற்கு ஏதுவாக, அவர்கள் கண்ணாற் கண்டவைகளைச் சாட்சியாக எழுதி வைத்தனர். அவர் கடவுள் என்பதை மறுதலிப்பதற்குப் பதிலாக, அநேகர் மரணத்தை ஏற்றனர். இயேசுவின் வாழ்க்கை, மரணம், உயிர்த்தெழுதல், அவரின் அன்பு, ஞானம் ஆகியவற்றை ஒரு பைத்தியக்காரத்தனத்தினாலோ அல்லது தீமை நிறைந்த உள்ளத்தாலோ விளங்கப்படுத்தமுடியாது.

இயேசு கடவுள் என்பதை அவரது வார்த்தைகளும் செயல்களும் வெளிப்படுத்துகின்றன. இவ்வுலகில் கடவுளாக இருக்கின்ற ஒருவரைப் பற்றிய தீர்க்கதரிசனங்களை இயேசு நிறைவேற்றினார். நித்திய கடவுளின் குணாதிசயத்தையும் அன்பையும் அவர் காண்பித்தார். கடவுளால் செய்யக்கூடிய காரியங்களை மட்டுமே அவர் செய்தார்.

ஒரு பைத்தியக்காரன் எதற்கும் உரிமைகோரலாம், ஆனால் அவனால் எதையும் கொடுக்கமுடியாது. பொய் கூறுபவனால் ஆச்சரியமான விதமாகக் கற்பனைக் கதை பேசமுடியும். ஆனால் அவன் சொல்வது ஒன்றையும் நிரூபிக்கமுடியாமல் இறுதியில் கண்டுபிடிக்கப்படுவான். மனிதன் - கடவுள் எங்கே பிறக்கவேண்டும் என்று இருந்ததோ அங்கே இயேசு பிறந்தார். மனிதன் - கடவுள் எப்படி வாழவேண்டுமோ அப்படி வாழ்ந்தார். மனிதன் - கடவுள் எப்படி மரிக்கவேண்டும் என்று இருந்ததோ அப்படியே மரித்தார். மனிதன் - கடவுள் மட்டுமே செய்யக்கூடியதாக மீண்டும் உயிர்த்தெழுந்து வாழ்ந்தார்.

இயேசு யார் என்று நீங்கள் நினைக்கிறீர்கள்? உங்கள்

தீர்மானத்திற்குதான் உங்கள்
எதிர்காலமும் நித்திய வாழ்வும்
தங்கியிருக்கிறது. இயேசுவை
அசட்டைசெய்யாமல் ஒரு
தெரிவைச் செய்வது
முக்கியமானது. உங்கள்
சபையில் இருக்கும் ஒருவரிடம்
அல்லது நீங்கள் அறிந்த
கிறிஸ்தவர் எவருடனாவது
பேசுங்கள். அவர்களுக்கு இயேசு யார் என்பதையும்,
அது ஏன் என்பதையும் கேளுங்கள்..

.....
இயேசு கடவுள்
என்பதை அவரது
வார்த்தைகளும்
கிரியைகளும்
வெளிப்படுத்துகின்றன.
.....

Who is Jesus ? - Tamil Language

Translator: Rasaratnam Separatnam

Editor: Shanthi Ponnu

© 2018 Our Daily Bread Ministries. All rights reserved.

Scripture taken from the Tamil Bible - Old Version
printed by the Ceylon Bible Society. Used by permission
with the prior written approval of the Ceylon Bible
Society.